

**15 -ാം കേരള നിയമസഭ**

**7 -ാം സമ്മേളനം**

**നക്ഷത്രചിഹ്നമിട്ട ചോദ്യം നം. 9**

**05-12-2022 - ൽ മറുപടിയ്ക്ക്**

**സംസ്ഥാനത്തെ വികസന, ക്ഷേമ പ്രവർത്തനങ്ങൾ**

ചോദ്യം	ഉത്തരം
<p align="center"><b>ശ്രീ എം. എം. മണി, ശ്രീ സജി ചെറിയാൻ, ശ്രീ. ലിന്റോ ജോസഫ്, ശ്രീ കടകംപള്ളി സുരേന്ദ്രൻ</b></p>	<p align="center"><b>ശ്രീ പിണറായി വിജയൻ (മുഖ്യമന്ത്രി)</b></p>
<p>(എ) 25 വർഷത്തിനുള്ളിൽ മധ്യവരമാന വികസിത രാജ്യങ്ങൾക്ക് സമാനമായി സംസ്ഥാനത്തെ ജനങ്ങളുടെ ജീവിത നിലവാരം ഉയർത്തുകയെന്ന ലക്ഷ്യത്തോടെ വിഭാവനം ചെയ്തിട്ടുള്ള സുപ്രധാന വികസന, ക്ഷേമ പ്രവർത്തനങ്ങൾ എന്തൊക്കെയാണ് അറിയിക്കാമോ;</p>	<p>(എ) അടുത്ത 25 വർഷം കൊണ്ട് ജനങ്ങളുടെ ജീവിത നിലവാരം മധ്യ വരമാന വികസിത രാജ്യങ്ങൾക്ക് സമാനമായി ഉയർത്തുക എന്ന ലക്ഷ്യത്തോടെ സർക്കാർ വിവിധ മേഖലകളിൽ നിരവധി വികസന ക്ഷേമ പ്രവർത്തനങ്ങൾ നടപ്പിലാക്കി വരുന്നു.</p> <p><b>തൊഴിലു വിവരസാങ്കേതിക വിദ്യയ്ക്കും</b>- തൊഴിൽ രഹിതരായ 20 ലക്ഷം അഭ്യസ്തവിദ്യർക്ക് തൊഴിൽ നൽകുന്ന ബൃഹത്തായ പദ്ധതികൾക്കാണ് സർക്കാർ തുടക്കമിട്ടിരിക്കുന്നത്. ഇതിന് നൈപുണ്യ പരിശീലനം നൽകുന്നതിനായി കേരള നോളജ് എക്കണോമി മിഷൻ രൂപീകരിച്ചിട്ടുണ്ട്. നൈപുണ്യ പരിശീലനം ലഭിച്ചവരുടെ വിവരങ്ങൾ ഡിജിറ്റൽ പ്ലാറ്റ്ഫോമിൽ ലഭ്യമാക്കുകയും, അവരിൽ നിന്ന് യോഗ്യരായവരെ ജോലിക്ക് തിരഞ്ഞെടുക്കുന്നതിന് ആഗോള കമ്പനികൾക്ക് അവസരം ഒരുക്കുകയും ചെയ്യുന്നു. നിർമ്മിത ബുദ്ധി അടിസ്ഥാനപ്പെടുത്തിയുള്ള പ്ലാറ്റ്ഫോമിന്റെ ആദ്യരൂപം ഡിജിറ്റൽ യൂണിവേഴ്സിറ്റിയുടെ ആഭിമുഖ്യത്തിൽ പ്രാവർത്തികമാക്കിയിട്ടുണ്ട്. ഇൻഡസ്ട്രിയൽ റെവല്യൂഷൻ 4.0 യുടെ പ്രയോഗത്തിനും ആഗോള കമ്പനികളുമായി സമ്പർക്കം പുലർത്തുന്നതിനും ഉന്നത വിദ്യാഭ്യാസ സംഘടനയെ സഹായിക്കുന്നതിനും നൂതന സാങ്കേതികവിദ്യയെ പ്രോത്സാഹിപ്പിക്കുന്നതിനും കെ-ഡിസ്ക് (കേരള ഡവലപ്മെന്റ് &amp; ഇന്നൊവേഷൻ സ്ട്രാറ്റജിക് കൗൺസിൽ) മുൻകൈ എടുക്കുന്നുണ്ട്. ചെറുകിട സൂക്ഷ്മ സംരംഭങ്ങളുടെ ഇടയിൽ ഇന്നവേഷൻ ക്ലസ്റ്ററുകൾ രൂപീകരിക്കും.</p> <p><b>കൃഷി</b> - മൂല്യ വർദ്ധിത പ്രവർത്തനങ്ങളിൽ നിന്നുള്ള വരുമാനം, മറ്റു അനുബന്ധ വരുമാനങ്ങൾ</p>

എന്നിവയിൽ വർദ്ധനവ് വരുത്തുക എന്നീ ലക്ഷ്യങ്ങളോടെ മൂല്യ വർദ്ധിത കൃഷി മിഷൻ (Value Added Agriculture Mission) രൂപീകരിക്കുകയുണ്ടായി. കൂടാതെ സിയാൽ മാതൃകയിൽ 100 കോടി രൂപധനമുള്ള ഒരു കമ്പനി (KABCO-AgroBIZ) ആരംഭിക്കുന്നതിനുള്ള നടപടികൾ സ്വീകരിച്ചു വരുന്നു.

**ആർട്ടിഫിഷ്യൽ ഇന്റലിജൻസ്** - കേരള സർവകലാശാല, ഡിജിറ്റൽ സർവകലാശാല, സാങ്കേതിക സർവകലാശാല, ഐ.സി.ടി. അക്കാഡമി തുടങ്ങിയ ഉന്നത വിദ്യാഭ്യാസ സ്ഥാപനങ്ങളുടെയും ടെക്നോപാർക്കിന്റെയും നേതൃത്വത്തിൽ ആർട്ടിഫിഷ്യൽ ഇന്റലിജൻസിൽ പുതിയ പ്രോജക്റ്റുകൾ വിഭാവനം ചെയ്തു വരുന്നു.

**സ്റ്റാർട്ടപ്പ് (Startups)** - സ്റ്റാർട്ടപ്പുകൾക്ക് അന്തർദേശീയ വാണിജ്യ ബന്ധം ഉറപ്പാക്കാൻ അന്തർ ദേശീയ ലോഞ്ച്പാഡ് പ്രോഗ്രാമുകൾ, ഇന്റർനാഷണൽ മാർക്കറ്റ് ആക്സസ് പ്രോഗ്രാം എന്നീ പദ്ധതികൾ ആരംഭിച്ചു.

**ഇലക്ട്രോണിക്സ്** - കേരളത്തെ ഇലക്ട്രോണിക്സ് വ്യവസായത്തിന്റെ ഹബ്ബാക്കി മാറ്റാനുള്ള ശ്രമമാണ് നടക്കുന്നത്. ഇലക്ട്രോണിക് ഹാർഡ്‌വെയർ നിർമ്മാണ യൂണിറ്റുകൾ, അസംബ്ലിംഗ് യൂണിറ്റുകൾ, ഇൻഫ്രാസ്ട്രക്ചർ യൂണിറ്റുകൾ എന്നിവ പ്രോത്സാഹിപ്പിക്കുന്നതിനായി ഇലക്ട്രോണിക് ഹാർഡ്‌വെയർ പാർക്കുകൾ സ്ഥാപിക്കും. വിരൽത്തുമ്പിൽ വിവരങ്ങൾ ലഭ്യമാക്കുന്നതിനായി നടപ്പിലാക്കിയ 'എന്റെ ജില്ല' എന്ന മൊബൈൽ ആപ്, ഉപഭോക്താക്കൾ ജി.എസ്.ടി ബില്ലുകൾ ചോദിച്ചു വാങ്ങുന്നതിനായി നടപ്പാക്കിയ 'ലക്കി ബിൽ ആപ്' എന്നിവ സാർവത്രികമാക്കും.

**ബയോടെക്നോളജി** - ലൈഫ് സയൻസ് പാർക്കുകൾ, ബയോ ക്യൂമ്പസുകൾ, ലാബ് മൊഡ്യൂളുകൾ തുടങ്ങിയ മികവ് കേന്ദ്രങ്ങളുടെ പ്രവർത്തനം വികസിപ്പിക്കും. ഇൻസ്റ്റിറ്റ്യൂട്ട് ഓഫ് അഡ്വാൻസ്ഡ് വൈറോളജി പോലുള്ള ഗവേഷണ അധിഷ്ഠിത സ്ഥാപനങ്ങൾ ഔഷധരംഗത്ത് ജീനോമിക്സ്/പ്രോട്ടോമിക്സ് തുടങ്ങിയ സാങ്കേതിക വിദ്യകൾ എന്നിവയെ പ്രയോജനപ്പെടുത്തിയുള്ള പ്രോജക്റ്റുകൾ ആണ് വിഭാവനം ചെയ്യുന്നത്.

**നാനോ ടെക്നോളജി** - തൊഴിൽ അധിഷ്ഠിത നാനോ സാങ്കേതിക വിദ്യ കോഴ്സുകൾ വർദ്ധിപ്പിക്കും. കൃഷി, വ്യവസായം ഉൾപ്പെടെ വിവിധ മേഖലകൾ നാനോ

സാങ്കേതികവിദ്യ ഉപയോഗിച്ച് നവീകരിക്കുകയും വിപുലപ്പെടുത്തുകയും ചെയ്യും. നാനോ സാങ്കേതികവിദ്യ ആസ്പദമാക്കി സയൻസ് പാർക്കുകൾ സ്ഥാപിക്കും.

**ടൂറിസം** - അന്താരാഷ്ട്ര ടൂറിസം വിപണിയുടെ ശ്രദ്ധ ആകർഷിക്കാൻ വിപുലമായ പദ്ധതികൾ സംസ്ഥാനത്ത് നടപ്പിലാക്കും. അതിന്റെ ഭാഗമായി ഇക്കോ-ടൂറിസം, റെസ്പോൺസിബിൾ ടൂറിസം, സീറോ പ്ലാസ്റ്റിക് സോൺ, ഗ്രീൻ ഡെസ്റ്റിനേഷൻ, കാരവൻ ടൂറിസം തുടങ്ങിയവയെല്ലാം വിപുലീകരിക്കും. സ്പെസസ് ടൂറിസം, പൈതൃക ടൂറിസം എന്നിവയ്ക്ക് പ്രത്യേക ഊന്നൽ നൽകും.

**പ്രവാസികൾ** - വിദേശ രാജ്യങ്ങളിലെ തൊഴിൽ സാധ്യതകളെക്കുറിച്ച് പഠിക്കുകയും സുരക്ഷിതമായ നിയമന നടപടികൾ പ്രവാസികൾക്ക് ഉറപ്പു വരുത്തുകയും ചെയ്യും. പ്രവാസി ഡാറ്റാ ബേസ് തയ്യാറാക്കുകയും അതിൽ കൃത്യമായ വിവരങ്ങൾ ലഭ്യമാക്കുകയും ചെയ്യും. പ്രവാസി ചിട്ടി, പ്രവാസി ഡിവിഡൻ്റ് സ്കീം, ലോക കേരളസഭ എന്നിവയെല്ലാം പ്രവാസികളുടെ ഉന്നമനം ലക്ഷ്യമാക്കിയുള്ള പദ്ധതികളാണ്.

**പൊതുജനാരോഗ്യം** - പകർച്ചവ്യാധികൾ, പകർച്ചേതര രോഗങ്ങളും, മാനസിക രോഗങ്ങളും, അപകടം മൂലം ഉണ്ടാകുന്ന മരണങ്ങളും കുറയ്ക്കുന്നതിനുള്ള പദ്ധതികൾ നടപ്പിലാക്കും. സമ്പൂർണ്ണ സാർവ്വത്രിക ഇമ്യൂണൈസേഷൻ പോലുള്ള പരിപാടികൾ നടപ്പിലാക്കും. എല്ലാ പ്രാഥമിക ആരോഗ്യ കേന്ദ്രങ്ങളും കുടുംബ ആരോഗ്യ കേന്ദ്രങ്ങൾ ആക്കി മാറ്റും. പ്രാഥമിക ആരോഗ്യ കേന്ദ്രങ്ങളെയും ദേശീയ അക്രഡിറ്റേഷൻ നിലവാരത്തിലേക്ക് ഉയർത്തും. ആരോഗ്യ രംഗത്ത് നൂതന സാങ്കേതികവിദ്യ പൂർണ്ണമായി പ്രയോജനപ്പെടുത്തി മൾട്ടി-സ്പെഷ്യാലിറ്റി ഹോസ്പിറ്റലുകളും, അപെക്സ് കാൻസർ സെന്ററുകളും സ്ഥാപിക്കും. ഇടുക്കി ജില്ലയിലെ ഉടുമ്പൻചോലയിൽ പുതിയ സർക്കാർ ആയുർവേദ മെഡിക്കൽ കോളേജ് സ്ഥാപിക്കും.

**സഹകരണം** - താഴെ തട്ടിലുള്ളവർ, കൂലിവേലക്കാർ, ചെറുകിട കച്ചവടക്കാർ എന്നിവരെ ബ്ലേഡ് പലിശക്കാരിൽ നിന്ന് ഒഴിവാക്കി, 'മുറ്റത്തെ മുല്ല' എന്ന പേരിൽ കുടുംബശ്രീ വഴി, ഗ്രാമീണ ലഘു വായ്പാ പദ്ധതി നടപ്പിലാക്കി വരുന്നു.

**പാർപ്പിടം (ലൈഫ്) -** ലൈഫ് മിഷന്റെ ഭാഗമായി അർഹരായവർക്ക് വീട്/പ്ലാറ്റ് അനുവദിച്ചു എല്ലാവർക്കും ഭവനം എന്ന സ്വപ്നം സാക്ഷാത്കരിക്കും. 'പുനർഗേഹം' പദ്ധതിയിലൂടെ മത്സ്യത്തൊഴിലാളികളുടെ പുന:രധിവാസം പ്രവർത്തികമാക്കിവരുന്നു.

**മുൻഗണനാ പദ്ധതികൾ (Priority Projects) -**

അടിസ്ഥാന സൗകര്യ വികസനത്തിനും വൻകിട പദ്ധതികളുടെ നടത്തിപ്പിനും റോഡുകൾ, പാലങ്ങൾ, റെയിൽവേ, ഐടി വികസനം, ടെക്നോളജി ഇന്നവേഷൻ സോൺ, പൊതുവിദ്യാഭ്യാസം, ഉന്നത വിദ്യാഭ്യാസം, സാങ്കേതിക വിദ്യാഭ്യാസം, പൊതുജനാരോഗ്യരംഗത്ത് മെച്ചപ്പെട്ട സൗകര്യങ്ങൾ, ജലസേചന കുടിവെള്ള പദ്ധതികൾ, സാംസ്കാരികം, ടൂറിസം, കായികം, കൃഷി, ഊർജ്ജം, തുറമുഖം, തീരസംരക്ഷണം തുടങ്ങിയ എല്ലാ മേഖലകളിലും സമഗ്ര വികസനം ഉറപ്പുവരുത്തുന്ന പദ്ധതികൾ നടപ്പിലാക്കും. വാതിൽപ്പടി സേവനം, നിലാവ് പദ്ധതി, കെ-ഫോൺ തുടങ്ങിയവയെല്ലാം ഇതുമായി ബന്ധപ്പെട്ട മുൻഗണനാ പദ്ധതികളാണ്. ടേക്ക്-എ-ബ്രേക്ക്, റെസ്റ്റ്-സ്റ്റോപ്പ് എന്നീ പദ്ധതികൾ സാർവ്വത്രികമായി നടപ്പിലാക്കി വരുന്നു. ഇന്റർനെറ്റ് ഒരു അവകാശമായി പ്രഖ്യാപിച്ചു കൊണ്ട് സാർവ്വത്രിക ലഭ്യത ഉറപ്പാക്കുന്ന കെ-ഫോൺ പദ്ധതി എല്ലാവരിലേക്കും എത്തിക്കും. കൂടാതെ പരപ്പനങ്ങാടി, ചെത്തി എന്നീ രണ്ടു പുതിയ മൽസ്യബന്ധന തുറമുഖ പദ്ധതികളുടെ നിർമ്മാണം പൂർത്തീകരിക്കും.

**അഴിമതിരഹിത ഭരണം-** സേവന മേഖല ഉൾപ്പെടെ സർവ്വ മേഖലകളും അഴിമതി മുക്തമാക്കുന്നതിന് മുൻഗണന നൽകും. ഇ-ഓഫീസ് സംവിധാനം ഏർപ്പെടുത്തുക വഴി സർക്കാർ ഓഫീസുകളിലെ ഫയൽ നീക്കം ത്വരിത ഗതിയിലാക്കുവാനും, കൃത്യമായി നിരീക്ഷിക്കുവാനുള്ള സംവിധാനം വിപുലീകരിക്കും.

സർക്കാർ ഓഫീസുകളിലും പൊതുമേഖല സ്ഥാപനങ്ങളിലുമൊക്കെ ഡിജിറ്റലൈസേഷൻ പൂർണ്ണമായും നടപ്പാക്കും.

ശുചിത്വ-മാലിന്യ സംസ്കരണ പ്രവർത്തനങ്ങളും ഉറവിട-മാലിന്യ സംസ്കരണ രീതികളും പ്രോത്സാഹിപ്പിക്കും.

**സ്ത്രീ സുരക്ഷ** - എല്ലാ പദ്ധതികളും സ്ത്രീ സൗഹൃദവും പരിസ്ഥിതി സൗഹൃദവും ആക്കും. സ്ത്രീ സുരക്ഷയ്ക്കായി

പിക് പോലീസ്, എന്റെ കൂട് എന്ന പദ്ധതികൾ ആവിഷ്കരിച്ചു വിപുലീകരിച്ചു കഴിഞ്ഞു.

കട്ടനാട്, കാസർഗോഡ്, വയനാട്, ഇടുക്കി പാക്കേജുകളുടെ പരിസ്ഥിതി പുനഃസമാപനത്തിനും, സാമൂഹിക പശ്ചാത്തലസൗകര്യങ്ങൾ മെച്ചപ്പെടുത്തുന്നതിനുള്ള സമഗ്ര വികസന പാക്കേജുകൾ നടപ്പിലാക്കും.

**റൂം ഫോർ റിവർ പദ്ധതി** - നദികളുടെ ആഴം കൂട്ടി പ്രളയജലം വേഗത്തിൽ ഒഴുക്കി കളയുന്നതിനുള്ള പദ്ധതികൾ സാർവത്രികമാക്കും.

**പട്ടിക ജാതി പട്ടികവർഗ്ഗ വികസനം** - മുഴുവൻ പട്ടികജാതി പട്ടികവർഗ്ഗ കുടുംബങ്ങൾക്കും അഞ്ചുവർഷത്തിനുള്ളിൽ പാർപ്പിടം നൽകും. റസിഡൻഷ്യൽ സ്കൂൾ/ഹോസ്റ്റൽ എന്നിവ ഉന്നത നിലവാരത്തിലാക്കും. നൈപുണ്യ പരിശീലനം, തുടർ തൊഴിൽ പദ്ധതി എന്നിവയും നടപ്പിലാക്കും.

**വിദ്യാഭ്യാസം** - എല്ലാ സ്കൂളുകളിലും കമ്പ്യൂട്ടർ, സ്മാർട്ട് ക്ലാസ് റൂമുകൾ, ആധുനിക കെട്ടിട സമുച്ചയങ്ങൾ എന്നിവ ഉറപ്പാക്കും.

**ക്ഷേമ പെൻഷൻ** - സാമൂഹിക സുരക്ഷാ പെൻഷനും ക്ഷേമനിധി ബോർഡ് പെൻഷനും എല്ലാമാസവും വിതരണം ചെയ്യുന്നു. 56.16 ലക്ഷം ആളുകൾക്ക് 900 കോടി രൂപയാണ് ഓരോ മാസവും വിതരണം ചെയ്യുവരുന്നത്.

**പൊതുവിതരണ സമ്പ്രദായം** - വാടക വീട്ടിലെ താമസക്കാർ, തെരുവോരത്ത് കഴിയുന്നവർ, ട്രാൻസ്ജെൻഡർ എന്നീ വിഭാഗങ്ങളിലെ അർഹരായവർക്ക് റേഷൻ കാർഡ് വിതരണം ചെയ്തു വരുന്നു. ആദിവാസി ഊരുകൾ, പ്ലാന്റേഷൻ മേഖലകൾ എന്നിവിടങ്ങളിലെ ജനങ്ങൾക്ക് റേഷൻ കൈപ്പറ്റുന്നതിലെ ബുദ്ധിമുട്ട് ഒഴിവാക്കുന്നതിന് മൊബൈൽ റേഷൻ കടകൾ വഴി സാധനങ്ങൾ വിതരണം ചെയ്യുന്നു. പൊതുവിതരണം കുറ്റമറ്റതും സുതാര്യമാക്കുന്നതിനുമായി പൊതുവിതരണം നടത്തുന്ന വാഹനങ്ങളിൽ GPS ഘടിപ്പിക്കൽ, NFSA ഗോഡൗണുകളിൽ CCTV സംവിധാനം ഒരുക്കൽ എന്നിവ നടന്നുവരുന്നു.

സമൂഹത്തിലെ എല്ലാ വിഭാഗം ജനങ്ങൾക്കും കോവിഡ് പ്രതിസന്ധിക്കിടയിലും ഭക്ഷ്യകിറ്റ് വിതരണം ചെയ്തു. ഈ വർഷം 526 കോടി രൂപ ചെലവിട്ട് എല്ലാവർക്കും ഓണക്കിറ്റ് വിതരണം ചെയ്തു.

		<p>സംസ്ഥാനത്തിന്റെ സമഗ്ര വികസനം ലക്ഷ്യമാക്കി തീരസംരക്ഷണം, ഗ്രാഫീൻ പാർക്ക്, ഹൈഡ്രജൻ വാലി പ്രൊജക്ട്, കെ-ഫോൺ, തുറമുഖവികസനം, കൊച്ചി മെട്രോ രണ്ടാം ഘട്ടം, കൊച്ചി വാട്ടർ മെട്രോ, വയനാട് ടണൽ റോഡ്, അന്താരാഷ്ട്ര ആയുർവേദ ഗവേഷണ ഇൻസ്റ്റിറ്റ്യൂട്ട്, സുഭിക്ഷകേരളം പദ്ധതികളും ആവിഷ്കരിച്ചു നടപ്പിലാക്കുന്നുണ്ട്.</p> <p>അടിസ്ഥാന സൗകര്യവികസനത്തിനായി KIIFB 73851 കോടി രൂപയുടെ 993 പദ്ധതികൾക്ക് അനുമതി നൽകിയിട്ടുണ്ട്.</p>
(ബി)	<p>ചില രാഷ്ട്രീയ കക്ഷികളും ഭരണഘടനാ വിരുദ്ധവും നിയമ വിരുദ്ധവുമായി ചില അധികാര കേന്ദ്രങ്ങളും നിരന്തരം നടത്തുന്നതായി പറയപ്പെടുന്ന കേരള വിരുദ്ധ പ്രതിതി ഉണ്ടാക്കുന്നതിനുള്ള ശ്രമം ലോക പ്രശംസ നേടിയ കേരള ബദൽ മാതൃകയ്ക്ക് വിഘ്നം സൃഷ്ടിക്കുന്നതിനായി ഉദ്ദേശിച്ച് കൊണ്ടുള്ളതാണെന്ന വസ്തുത ജനങ്ങളിലേക്ക് എത്തിക്കുന്നതിനോടൊപ്പം ഇത്തരം ഹീന ശ്രമങ്ങൾക്കെതിരെ നിയമപരമായ മാർഗ്ഗങ്ങൾ കൂടി അവലംബിക്കുന്ന കാര്യം പരിശോധിക്കുമോ;</p>	<p>(ബി)</p> <p>സർക്കാരിന്റെ വികസന പ്രവർത്തനങ്ങൾ സമൂഹത്തിൽ വളരെ വേഗത്തിൽ ജനങ്ങൾക്ക് അനുഭവേദ്യമാകുന്ന രീതിയിൽ വ്യക്തമായ ആസൂത്രണത്തോടെയാണ് നടപ്പിലാക്കി വരുന്നത്. സാധാരണ ജനങ്ങളിലേക്ക് വികസന പ്രവർത്തനങ്ങളുടെ ഫലപ്രാപ്തി എത്തിക്കുക എന്നുള്ളതാണ് സർക്കാരിന്റെ ലക്ഷ്യം. ഈ ലക്ഷ്യം നടപ്പിലാക്കാൻ സർക്കാർ പ്രതിജ്ഞബദ്ധമാണ്.</p>
(സി)	<p>സഹകരണ ഫെഡറൽ തത്ത്വത്തിനെതിരെയുള്ള ഇത്തരം വെല്ലുവിളികൾ കേന്ദ്ര സർക്കാരിന്റെ ശ്രദ്ധയിൽപ്പെടുത്തുന്ന കാര്യം പരിശോധിക്കുമോ?</p>	<p>(സി)</p> <p>സഹകരണ ഫെഡറലിസവുമായി ബന്ധപ്പെട്ട വിഷയത്തിൽ കേന്ദ്രസർക്കാരുമായി വളരെ അടുത്ത ബന്ധമാണ് ഈ സർക്കാർ പുലർത്തി വരുന്നത്. അത്യവശ്യ സന്ദർഭങ്ങളിൽ പല വിഷയങ്ങളിലും കേന്ദ്രസർക്കാരിന്റെ സഹായം സർക്കാർ ആവശ്യപ്പെടാറുണ്ട്. നിർമ്മാണ മേഖലയുമായി ബന്ധപ്പെട്ട് അവശ്യവസ്തുക്കളുടെ വില കൂടിയ സാഹചര്യത്തിലും, തീരദേശ ശോഷണ സമയത്ത് തീര സംരക്ഷണത്തിനു വേണ്ടി സാങ്കേതികസഹായത്തിനും, സാമ്പത്തിക സഹായത്തിനും, ദേശീയപാത വികസന ആവശ്യങ്ങൾക്കും, പാരിസ്ഥിതിക ലോല മേഖലകളുടെ സംരക്ഷണ വിഷയത്തിലും സർക്കാർ കേന്ദ്രസർക്കാരിനോട് സഹായം അഭ്യർത്ഥിച്ചിട്ടുണ്ട്.</p>

സെക്ഷൻ ഓഫീസർ